

Літабсягі

Між Паэзіяй і Навукай

Вядомы беларускі вучоны, літаратуразнаўца, крытык, педагог і паэт Валерый Максімовіч сабраў калег і прыхільнікаў у Доме літаратара на вечарыну, прысвечаную свайму 50-годдзю.

Ірына МАСЛЯНИЦЫНА

Калі аўтар шматлікіх навуковых прац і дапаможнікаў для студэнтаў, доктар навук, лаўрэат прэміі НАН Беларусі на паверку аказваецца яшчэ і паэтам, — гэта сапраўды здзіўляе. Бо паэзія ў свядомасці многіх — сімвал вольнасці, непрыняцця рамак і абмежаванняў. А выкладчыцкая, навуковая дзейнасць патрабуюць арганізаванасці, акрэсленасці, дакладнасці. Аднак спалучэнне строгай навукі і летуценных паэтычных вобразаў на справе аказваюцца карыснымі не толькі для асобы, але і для асяроддзя. Бо ў выніку нараджаецца незвычайна творчы даследчык і адказны паэт. Такі, як Валерый Максімовіч. Асабліваць яго творчага "я" была адчувальная і на самой

арганізацыі вечарыны — па-збаўленай усяго неабавязковага, старанна падрыхтаванай, насычанай і цікавай.

Распачалася яна з прадстаўлення юбіляра. Праектар высвечваў фотаздымкі з сямейнага архіва, і паўставаў перад прысутнымі добры чалавек, надзейны таварыш, адказны супрацоўнік, апантаны даследчык, натхнёны творца...

Пра Максімовіча-літаратуразнаўцу, аўтара выдатных навуковых прац, прысвечаных педагогіцы і эстэтыцы айчынай літаратуры, красамоўна распавяла доктар філалагічных навук, прафесар Брэсцкага дзяржаўнага ўніверсітэта імя А. С. Пушкіна Зоя Мельнікава. Прафесар Аляксандр Каваленя, дырэктар Інстытута філасофіі НАН Беларусі, дзе

два апошнія гады працуе юбіляр, ахарактарызаваў Валерыя Аляксандравіча як адказнага супрацоўніка і добразычлівага калегу. Доктар філалагічных навук, прафесар Таццяна Шамякіна, якая памятае юбіляра яшчэ студэнтам, што актыўна браў удзел у студэнцкай самадзейнасці, віртуозна перавяла размову ў творчае рэчышча, згадаўшы пра выхад першага паэтычнага зборніка Максімовіча "Мяцежнай споведзі скрыжалі". Пасля чаго старшыня Мінскага гарадскога аддзялення Саюза пісьменнікаў Беларусі Міхась Пазнякоў цалкам засяродзіўся на лірыцы В. Максімовіча, назваўшы, між іншым, аўтара паэтам-філосафам, паэтам-грамадзянінам, "паэтам зямлі і нябёсаў".

Адчуць у поўнай меры цеплыню зямлі і празрыстую вышыню



нябёсаў далі магчымасць заслужаная артыстка Беларусі Тамара Нікалаева, артыст і рэжысёр Беларускага радыё Алёг Вінярскі, якія аздобілі вечарыну чытаннем вершаў В. Максімовіча. Тое ж, як добра кладуцца паэтычныя радкі юбіляра на музыку, зала зразумела падчас выканання песень на словы Валерыя Аляксандравіча салістам Беларускага дзяржаўнага ансамбля "Песняры" Алёгам Жалезняковым.